

प्रधानमंत्री नरेंद्र मोदी आयज सकाळीं मॉरिशसांत दोन दिसांच्या राज्य भोंवडेर पोर्ट लुईसात पावले. मॉरिशस हो हिंदु म्हासागरांतलो मुखेल भागीदार आनी आफ्रिकन खंडांत वचपाचो प्रवेशद्वार अशें प्रधानमंत्रीन आपल्या निवेदनांत म्हणलां. इतिहास, भूगोल आनी संस्कृतायेन दोनूय राश्ट्रां जोडिल्लीं आसात अशें प्रधानमंत्री मोदी हांणी सांगलें. परस्पर विस्वास, लोकशायेच्या मुल्यांचेर वांटून घेतिल्लो विस्वास आनी विविधतायेची परब मनोवप हीं दोनूय देशांचीं बळिश्टा अशें तांणी सांगलें. सगळ्या आंगांनी भागीदारी उंचायेर व्हरपा खातीर आनी लोकांची प्रगती आनी समृद्धी खातीर तशेंच हिंदु म्हासागर प्रदेशांतल्या सुरक्षा आनी उदरगती खातीर टिकपी इश्टागत घटमूट करपा खातीर मॉरिशस फुडाऱ्यां वांगडा संपर्क सादपाची संद मेळटली अशें प्रधानमंत्री मोदी हांणी सांगलें . प्रधानमंत्री आयज मॉरिशसांतल्या आपल्या समकक्ष नवीन चंद्र रामगूलम हांकां मेळटले. उपरांत आयज सांजवेळार समाजीक कार्यावळींत वांटो घेतले. ह्या भेटी वेळार दर्यावेल्या सुरक्षा, क्षमता निर्माण करप आनी वेपार ह्या मळार जायत्यो कबलाती जावपाची शक्यताय आसा. भारत आनी मॉरिशस हांचे मदलो संबंद खूब पोरनो आनी बहुआयामी आसा. प्रधानमंत्र्या ह्या भेटी वर्वीं हे संबंद नव्या उंचायेर पावचि आस आसा.

---

राश्ट्रपति द्रौपदी मुर्मू आयज सावन पंजाब आनी केंद्रशासीत प्रदेश चंडीगढ हांगा दोन दिसांचा भेतिर आस्तल्यो. पंजाब भेटी वेळार त्यो बथिंडा हांगाच्या केंद्रीय पंजाब विद्यापीठ आनी अखिल भारतीय वैजकी विज्ञान संस्था (एम्स) हांच्या दोन दीक्षांत सुवाळ्यांक उपस्थित आस्तल्यो. ह्या दोनूय कार्यावळींनी तंचा वांगडा पंजाबाचे राज्यपाल गुलाब चंद कटारिया आनी हेर मानेस्त आसतले. सगळ्या स्थळांचेर सुरक्षेची विस्तारान वेवस्था केल्या .

होळी महोत्सवा आदीं प्रवाशांची सुटसुटीत प्रवास करपा खातीर उत्तर रेल्वे 400 परस चड खाशेल्यो गाडयो चलयता. नवी दिल्लींत मिडिया कडेन उलयतना उत्तर रेल्वेचे मुखेल जनसंपर्क अधिकारी हिमांशु शेखर उपाध्याय हांणी प्रवाशांक सुविधा मेळची म्हूण पुराय वेवस्था केल्या अशी म्हायती दिली. राष्ट्रीय राजधानींतल्या नवी दिल्ली, आनंद विहार आनी हजरत निजामुद्दीन रेल्वे स्टेशनांचेर प्रवाशां खातीर सुरक्षा वेवस्था, मिनी कंट्रोल रूम आनी वेटिंग एरिया स्थापन केल्ल्याचेर तांणी भर दिलो. गरज पडल्यार मागणी प्रमाण खाशेली रेल्वेय चलयतले अशें उपाध्याय हांणी सांगलें. तशेंच प्रवासा खातीर वैध रेल्वे तिकीट आशिल्ल्या प्रवाशांकच प्लॅटफॉर्मांत प्रवेश मेळटलो अशें तानि मुखार सांगलें.

---

शेतकी आनी शेतकार कल्याण मंत्रालयान 2024-25 वर्साच्या मुखेल पिकांच्या उत्पादनाचे दुसरो आगाऊ अदमास जाहीर केला. हाचे खाला खरीफ अन्नधान्यांचें उत्पादन सुमार १ हजार ६६४ लाख मेट्रीक टन आनी रबी अन्नधान्यांचें उत्पादन १ हजार ६४५ लाख मेट्रीक टन परस चड अशें अदमास आसा. खरीफ तांदळाचें उत्पादन 2024-25 वर्सा 1 हजार 206 लाख मेट्रीक टन परस चड अशें अदमास आसा, जें 2023-24 वर्सा परस 1 हजार 132 लाख मेट्रीक टन चड आसा. तेच बरोबर ट्रू दाळाचें उत्पादन 35 लाख 11 हजार मेट्रीक टन जाल्यार चण्याचें उत्पादन 115 लाख 35 हजार मेट्रीक टन अशें अदमास आसा. मुखेल पिकांचो उत्पादन डेटा जाहीर करतना केंद्रीय कृशी आनी शेतकार कल्याण मंत्री शिवराज सिंग चौहान हांणी सांगलें, केंद्र सरकार शेतकी क्षेत्राच्या उदरगती खातीर सतत वावुरता. शेतकी मंत्रालय वेगवेगळ्या येवजण्यां वरवीं शेतकारांक मजत आनी प्रोत्साहन दिता आनी ताका लागून पिकांचे उत्पादन विक्रमी वाड जाल्या अशें तांणी सांगलें.

---

ई-श्रम पोर्टलाचेर 30 कोटी 68 लाखां परस चड असंघटीत कामगारांची नोंदणी जाल्या अशें सरकारान सांगलां. असंघटीत कामगारांचे व्यापक राष्ट्रीय डेटाबेस तयार करपा खातीर हें पोर्टल 2021 वर्सा सुरू केल्लें. काल लोकसभेंत एका प्रस्नाक लेखी जाप दितना कामगार आनी रोजगार राज्यमंत्री शोभा करंडलाजे हांणी सांगलें, वट्ट नोंदणीकृत कामगारांतले 53 टक्क्यां परस चड कामगार

बायलां आसात. आतां मेरेन वेगवेगळ्या केंद्रीय मंत्रालयां आनी खात्यांचीं 13 येवजण्यो ई-श्रम पोर्टला वांगडा एकठांय केल्यात अशी म्हायती तांणी दिली. तातूंत पीएम-स्वनिधी, प्रधानमंत्री सुरक्षा बीमा येवजण, प्रधानमंत्री जीवन ज्योति बीमा येवजण, प्रधानमंत्री आवास येवजण-ग्रामीण आनी आयुष्मान भारत-प्रधानमंत्री जन आरोग्य येवजण हांचो आस्पाव जाता.

भारत आनी आर्मेनिया हांचे संबंद इतिहासांत खोलायेन रुजल्यात अशें विदेश वेव्हर मंत्री एस जयशंकर हांणी सांगलें. काल दिल्लींत आर्मेनियाचे विदेश वेव्हर मंत्री अररात मिझोर्यान हांचे कडेन जाल्ले बसकेंत उक्तावण उलोवपा वेळार डॉ जयशंकर हांणी द्विपक्षीय वेपार आनी संरक्षण सहकार्यांत वाड जाल्या अशें सांगलें. तशेंच आंतरराष्ट्रीय बिग कॅट युतींत ते सामील जाल्ल्याची खोस तांणी उक्तायली. पयलें आर्मेनियाचें दिसाळें भारतांत उजवाडाक आयलें अशें विदेश वेव्हर मंत्र्यानि नोंद केलें. वैजकी उत्पादनांचेर नियंत्रण दवरपाच्या मळार सहकार्य करपा खातीर भारतान आर्मेनिया वांगडा समन्वय पत्राचेर कबलात केल्या. काल दिल्लींत विदेश वेव्हर मंत्री एस जयशंकर आनी आर्मेनियाचो विदेश वेव्हर मंत्री अररात मिझोर्यान हांच्या हाजिरेंत सभ्जिकयेचा कबलतिचेर स्वाक्षरी जाली. डिजिटल तंत्रगिन्यान आनी वखदां मळार सहकार्याचो सोद घेवपाचें दोनूय मंत्र्यांनी मान्यताय दिली. तशेंच राजकीय आदान-प्रदान, वेपार, अर्थीक, जोडणी, शिक्षण, संस्कृताय, लोकां मदीं संपर्क ह्या क्षेत्रां सयत वाडत आशिल्ल्या भारत-आर्मेनिया द्विपक्षीय सहकार्याच्या पुराय श्रेणीचोय तांणी नियाळ घेतलो. तशेंच सुषमा स्वराज विदेश वेव्हर सेवा संस्था आनी आर्मेनियाच्या विदेश वेव्हर मंत्रालयाच्या राजनयिक शाळा हांचे मदीं सहकार्याचेर दोनूय राश्ट्रांनी कबलात केल्या. इतिहासांत खोलायेन रुजलेले आर्मेनिया कडेन आशिल्ले संबंद घट करपाचो भारताचो हेत आसा अशें बसके वेळार मंत्री जयशंकर हांणी सांगलें. दोनूय देशांचो बरो राजकी सहकार आसा, आनी द्विपक्षीय वेपार आनी संरक्षण सहकार्यांत वाड जाल्या अशें तांणी सांगलें. तशेंच वांटून घेतिल्ल्या प्रादेशिक आनी जागतीक गजालींचेरय ताणें मतांचो आदान-प्रदान केलो. तांच्या द्विपक्षीय

कार्यसुचिच्या मुखेल विशयांचेर फळादीक चर्चा केल्या अशें मंत्री Mirzoyan हांणी सांगलें. ह्या दोनूय राश्ट्रां मदीं जाल्ले म्हत्वाचे प्रगतीचेर विचार केला आनी तांची भागीदारी आनीक खोल करपाचे मार्ग सांगल्यात अशें तांणी सांगलें.

---

मणिपूर राज्यपाल अजय कुमार भल्ला हांणी इम्फालांतल्या मणिपूर विद्यापिठाच्या प्राणीशास्त्र विभागांत नव्यान विकसीत केल्ल्या महसीर हॅचरी आनी गोड्या उदकाच्या इचथियोलॉजी आनी टिकावू जलसंवर्धन प्रयोगशाळें उक्तावण केलें. आयसीएआर-सेंट्रल इन्स्टिट्यूट ऑफ कोल्डवॉटर फिशरीज रिसर्च, उत्तराखंडाची भीमताल आनी मणिपूर विद्यापीठ हांणी संयुक्तपणान ही प्रयोगशाळा तयार केल्या. उक्तावण सुवाळ्याक मर्ददर्शन करतना राज्यपालांनी सांगलें, नुस्तें सदांच आमचे संस्कृतायेचो अभिन्न भाग जावन आसा आनी नुस्तेमारी क्षेत्र घटमूट करप मणिपूरच्या अर्थीक वाडखातीर म्हत्वाचें आसा.

---

काल रातीं मुंबयंत जाल्ले बायलां प्रिमियर लीग क्रिकेट मॅचींत मुंबय इंडियन्सान गुजरात जायंटसाक 9 धांवड्यांनी हारयलो. ह्या जैताक लागून मुंबय इंडियन्स आतां दिल्ली कॅपिटल्स वांगडा धा गूण मेळोवपी दुसरो पंगड जाला, पूण एकंदर धांवड्यांचो दर उणो आशिल्ल्यान तो दुसऱ्या क्रमांकाचेर आसा. पयली फलंदाजी करून मुंबय पंगडान थारायिल्ल्या 20 ओव्हरांनी 6 गडे बाद 179 धांवड्यो केल्यो. कर्णधार हरमनप्रीत कौरान 54 धांवड्यांचो सगळ्यांत चड डाव खेळ्ळो.